

## زیادہ وظیفے کرنے سے خود پر پلٹ آتے ہیں؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا زیادہ وظائف کرنے سے رجعت ہو جاتی ہے، کیونکہ کچھ علمائے کرام کا کہنا ہے کہ جب ایک وقت میں زیادہ وظائف پڑھتے ہیں، یا زیادہ پڑھا جائے تو رجعت ہو جاتی ہے جو جادو و بندش سے بھی سخت ہے جس کی وجہ سے گھرباہ ہو جاتے ہیں، رزق بند ہو جاتا ہے۔ آپ اس بارے میں رہنمائی فرمادے کہ کیا رجعت ہو جاتی ہے۔ اگر ایسا ہوتا ہے تو اس کا اب روحانی علاج کیسے ہوگا؟

جواب

رجعت ممکن ہے اور یہ کئی بار ہو بھی جاتی ہے، لیکن یہ ہر ورد، وظیفے میں نہیں ہوا کرتی، جیسے وہ وظائف جو احادیث مبارکہ میں بیان کئے گئے ہیں، ان میں نہ تو کسی کی اجازت کی ضرورت ہوتی ہے اور نہ ہی ان میں رجعت کا کوئی خطرہ ہوتا ہے۔ رجعت کے کئی ممکنہ اسباب ہیں: جیسے وہ وظائف و عملیات جن میں کسی عامل یا مرشد کی اجازت ضروری ہوتی ہے، ان وظائف کو بغیر اجازت کرنے، یا ان کی تمام شرائط و ضوابط کے اوپر پورا نہ اترنے، یا اس عمل کو کرتے ہوئے درمیان میں چھوڑ دینے سے کبھی رجعت ہو جاتی ہے۔ اسی طرح کسی ناجائز مقصد کے لیے عملیات کرنے کے سبب بھی رجعت ہو جاتی ہے۔ بہر حال اگر کسی کو رجعت ہو جائے تو اس کے مختلف روحانی علاج موجود ہیں جس سے یہ ختم بھی ہو سکتی ہے۔ اس کیلئے دعوت اسلامی کے شعبہ ”روحانی علاج اور استخارہ“ سے رابطہ کر کے مزید رہنمائی حاصل کی جاسکتی ہے۔

سیدی اعلیٰ حضرت امام احمد رضا خان علیہ رحمۃ الرحمن سے سوال ہوا کہ رجعت عمل کیا چیز ہے، کیا عمل کا لوٹ جانا کسی بے احتیاطی وغیرہ سے ممکن ہے؟

آپ رحمۃ اللہ علیہ نے جواب ارشاد فرمایا: ”ہاں ممکن ہے اور بارہا واقع ہے۔“ (فتاویٰ رضویہ، جلد 24، صفحہ 202، مطبوعہ رضا فاؤنڈیشن، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِہٖ وَسَلَّم

مجیب: مفتی محمد قاسم عطاری

فتویٰ نمبر: FAM-1004

تاریخ اجراء: 14 جمادی الاخریٰ 1447ھ / 06 دسمبر 2025ء



***Dar-ul-Ifta Ahlesunnat (Dawat-e-Islami)***



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)